

سراج العارفین، شہباز طریقت، شارح مکتوبات امام ربانی
حضرت علامہ ابوالبلیان پیر محمد سعید احمد مجددی قدس سرہ العزیز

تعارف:

ڈھونڈوں گے ہمیں ملکوں ملکوں ملنے کے نہیں نایاب ہیں ہم

تعبیر ہے جس کی حسرت و غم اے ہم نفسو! وہ خواب ہیں ہم

سراج العارفین حضرت علامہ ابوالبلیان پیر محمد سعید احمد مجددی رحمۃ اللہ علیہ ایک ہمہ صفت موصوف انسان تھے جن کا شمار عالم اسلام کے نابغہ روزگار، علمائے شریعت، عرفائے طریقت اور خطبائے ملت میں ہوتا ہے۔ توحید الہی پر ایمان آپ کی بندگی کا اثاثہ اور عظمت رسالت پر ایقان آپ کی زندگی کا خاصہ تھا۔ آپ فقر و غیور اور عشق جسور کے ترجمان تھے۔ سادگی و پرکاری آپ کا مزاج اور بے خودی و ہوشیاری آپ کی معراج تھی۔ آپ رعنائی و زیبائی کا منبع اور دلربائی اور پارسائی کا مرقع تھے۔ آپ جمال و کمال کا حسین سنگم اور اخلاص و للہیت کا حسین پیکر تھے۔ آپ صوفیاء کے لئے سراپا ادب و نیاز، علماء کے لئے مروت و ایثار اور عامۃ الناس کے لئے شفقت و پیار کی آبشار تھے۔

شریعت و طریقت کے جامع ہونے کی بدولت آپ نے لوگوں کے چہروں کو نور سنت سے مزین اور سالکوں کے دیدہ دل کو نور طریقت سے مزین کیا یہی وجہ ہے کہ بعد از وصال بھی آپ کے آستانے پر بندگانِ خدا کی دھوم اور عاشقان طریقت کا ہجوم رہتا ہے۔

ہجوم کیوں ہے زیادہ شراب خانہ میں

فقط یہ بات کہ پیر مغاں ہے مرد خلیق

قدرت نے آپ کی ذات و صفات کو بے شمار خوبیاں عطا فرمائی تھیں۔ بلاشبہ آپ شریعت کے عالم بھی تھے اور طریقت کے حامل بھی تھے..... سنت کے عامل بھی تھے اور شیخ کامل بھی تھے..... عاشق رسول بھی تھے اور مجاہد فی سبیل اللہ بھی تھے..... مایہ ناز خطیب بھی تھے اور بلند پایہ ادیب بھی تھے..... کتاب و سنت کے حامی بھی تھے اور شرک و بدعت کے ماحی بھی..... مرد فقیر بھی تھے اور روشن ضمیر بھی تھے..... آپ حسن صورت و حسن سیرت کا حسین امتزاج تھے اس لئے سب سے نرالے و انوکھے تھے۔ علامہ اقبال نے خوب کہا ہے:

انوکھی وضع ہے سارے زمانے سے نرالے ہیں

یہ عاشق کوئی بستی کے یارب رہنے والے ہیں

خاندانی پس منظر:

کون جانتا تھا کہ خطہ کشمیر جنت نظیر میں حضرت مولانا لال دین نقشبندی قدس سرہ العزیز کے گھر ۱۹۴۳ء بروز جمعرات بوقت فجر پیدا ہونے والا یہ فرزند ایک دن روشن آفتاب بن کر چمکے گا اور حضرت مجدد الف ثانی قدس سرہ کے افکار و نظریات کی ترجمانی کرتے ہوئے وہ عظیم کارنامہ سرانجام دے گا جسے گزشتہ چار صدیوں میں کوئی نہ کر سکا۔

آپ کا خاندان ۱۹۴۷ء میں جب ہجرت کر کے پاکستان آیا تو ضلع جہلم کی تحصیل سرائے عالمگیر کے گاؤں اورنگ آباد میں قیام کیا۔ آپ کے والد گرامی حضرت مولانا لال دین نقشبندی رحمۃ اللہ علیہ ایک عالم باعمل اور صوفی منش بزرگ تھے۔ والدہ مرحومہ درد دل رکھنے والی نہایت نیک سیرت اور پاکباز خاتون تھیں۔ والدین کے حسن تربیت اور آغوش ولایت نے آداب فرزندگی سکھائے۔ اس طرح خود شناسی و خدا شناسی اور خود آگاہی و خدا آگاہی آپ کو ورثے میں ملی تھی۔

یہ حق آگاہی ، یہ خوش گوئی یہ ذوق معرفت
یہ طریق دوستی ، خود داری و تمکنت
اس کے شاہد ہیں کہ ان کے والد ابرار تھے
با خدا تھے اہل دل تھے صاحب اسرار تھے

آپ کا سلسلہ نسب صحابی رسول حضرت وحیہ کلبی رضی اللہ تعالیٰ عنہ سے جاملتا ہے جو نہایت حسین و جمیل شخصیت کے مالک تھے۔ حضرت جبرائیل امین علیہ السلام جب کبھی لباس بشری میں بارگاہ رسالت مآب ﷺ میں حاضر ہوتے تو حضرت وحیہ کلبی کی صورت میں حاضر ہوتے یہی وجہ ہے کہ ان کے حسن و جمال کی جھلک آپ میں نمایاں نظر آتی ہے۔

ان کی ذریت کا ہر ذرہ نہ کیوں ہو آفتاب
سر زمین حسن سے نکلی ہے یہ کانِ جمیل

تعلیمی زندگی:

گھریلو مذہبی ماحول کی وجہ سے سکول کی تعلیم کے بعد جہلم، لاہور اور گوجرانوالہ کے مختلف دینی مدارس میں ممتاز اور جید علمائے کرام سے علوم دینیہ کا اکتساب حاصل کیا۔

☆....جامعہ نظامیہ لاہور سے تنظیم المدارس کے تحت الشہادۃ العالمیہ (ایم اے عربی و اسلامیات) کا امتحان پاس کیا۔

☆....شیخ القرآن حضرت علامہ محمد عبدالغفور ہزاروی رحمۃ اللہ علیہ سے دورہ قرآن پڑھا۔

☆....امام اہلسنت حضرت علامہ سعید احمد کاظمی رحمۃ اللہ علیہ (ملتان) سے سند حدیث حاصل کی۔

روحانی نسبت:

آپ کو درد و سوز اور تصوف و طریقت کی طرف میلان ورثہ میں ملا تھا۔ قدوۃ الکاملین حضرت داتا گنج بخش رحمۃ اللہ علیہ کے مزار اقدس پر زبۃ الفقراء حضرت خواجہ صوفی محمد علی نقشبندی مجددی رحمۃ اللہ علیہ سے ملاقات ہوئی جو مادر زاد ولی اور بلند پایہ صاحب حال صوفی تھے۔ ان کی نگاہ ولایت نے پہلی نظر میں اس جوہر قابل اور گوہر نایاب کو پہچان لیا اور سلسلہ عالیہ نقشبندیہ مجددیہ میں بیعت فرمالیا۔ پھر شیخ کامل کی روحانی توجہات نے سونے پر سہاگہ کا کام کیا چنانچہ تھوڑے ہی عرصہ میں آپ کو منازل سلوک طے کروا کر نہ صرف خرقہ خلافت سے نوازا بلکہ ”شہباز طریقت“ کا لقب بھی عطا کیا۔

آپ کے شیخ کامل حضرت خواجہ صوفی محمد علی نقشبندی رحمۃ اللہ علیہ فرمایا کرتے تھے کہ!

”اگر روز قیامت خدا نے پوچھا اے محمد علی! دنیا سے کیا لائے ہو تو میں محمد سعید احمد کا ہاتھ پکڑ کر بارگاہ ایزدی میں پیش کر دوں گا“

آپ کی اعلیٰ علمی و روحانی استعداد کو دیکھتے ہوئے اندرون و بیرون ملک کے جلیل القدر مشائخ عظام نے جملہ سلاسل طریقت (نقشبندیہ، قادریہ، چشتیہ، سہروردیہ اور شاذلیہ) کے فیوض و برکات اور خرقہ ہائے خلافت و اجازت سے نوازا۔ یوں آپ کی ذات بابرکات جملہ سلاسل طریقت کے فیوض و برکات کی جامع و سنگم قرار پائی۔

جن مشائخ نے آپ کو خرقہ ہائے خلافت و اجازت سے نوازا ان میں سے چند اسمائے گرامی درج ذیل ہیں:

☆...خطیب الاسلام حضرت صاحبزادہ سید پیر فیض الحسن شاہ مجددی (وارث مسند آلو مہار شریف، ضلع سیالکوٹ)

☆...شیخ المشائخ حضرت پیر محمد فضل شاہ مجددی رحمۃ اللہ علیہ (سجادہ نشین چورہ شریف، ضلع اٹک)

☆...پیر طریقت حضرت خواجہ محمد غلام شاہ مجددی (سجادہ نشین تھیل شریف، ضلع اٹک)

- ☆... شہزادہ غوث الوریٰ حضرت صاحبزادہ پیر سید محمد انور شاہ گیلانی بغدادی مدظلہ (سجادہ نشین سدرہ شریف ڈیرہ اسماعیل خان صوبہ سرحد)
- ☆... غزالی زماں حضرت علامہ سید احمد سعید شاہ کاظمی رحمۃ اللہ علیہ (ملتان)
- ☆... شیخ القرآن حضرت علامہ محمد عبدالغفور ہزاروی رحمۃ اللہ علیہ (وزیر آباد)
- ☆... شیخ الشیوخ حضرت العلامة شیخ ابوالنور شاذلی رحمۃ اللہ علیہ (دمشق)
- ☆... پیر طریقت حضرت صاحبزادہ پیر عاشق حسین شاہ مجددی رحمۃ اللہ علیہ (سجادہ نشین آستانہ عالیہ سرہند شریف (انڈیا) مدفون شیخوپورہ شریف)

خطابت:

عشق رسول میں ڈوبی ہوئی آواز، سخن دل نواز، محبت بھرا لہجہ و انداز، مترادفات کی دل نشینی، استعارات آفرینی، مطالب کا سیلاب، ارشادات و کنایات اور تلمیحات اور محاورات کا وافر استعمال آپ کی خطابت کے دلنشین عناصر آپ کے عمیق مطالعے کا بین وافر ثبوت تھے۔

بات کرتا ہے کہ خوشبو کو بدن دیتا ہے اس کا لہجہ تو کلیوں کو دہن دیتا ہے

آپ کی خطابت کی جولانی، سلاست و روانی اور شعلہ بیانی کو دیکھ کر شیخ الاسلام حضرت خواجہ قمر الدین سیالوی رحمۃ اللہ علیہ نے ”ابوالبیان“ کا لقب دیا جو آپ کے نام کا جز و لازم بن کر رہ گیا۔
دراصل آپ کی بے مثال اور شہرہ آفاق خطابت کے پیچھے آپ کے مرشد و مربی حضرت خواجہ صوفی محمد علی رحمۃ اللہ علیہ کی دعا کا فرما تھی کہ اُنہوں نے خوش ہو کر فرمایا تھا:

”محمد سعید تجھ پر تقریر نازل ہوا کرے گی“

یہی وجہ تھی کہ آپ کے ہم عصر نامور علماء و مشائخ کرام آپ کی ”معراج خطابت“ کے معترف تھے۔

خطیب الاسلام حضرت صاحبزادہ پیر فیض الحسن شاہ رحمۃ اللہ علیہ (آلو مہار شریف) کی ۲۵ سالہ صحبت و رفاقت اور تربیت و شفقت نے آپ کے دینی، روحانی، فکری اور ادبی رجحانات میں مزید نکھار پیدا کیا جس سے میدان خطابت میں آپ کو عالمگیر شہرت اور پذیرائی حاصل ہوئی۔

عالمی ادارہ تنظیم الاسلام کا قیام:

آپ نے فروری ۱۹۸۰ء میں عالمی ادارہ تنظیم الاسلام کی بنیاد رکھی جس کے تحت نوجوانوں کی علمی، فکری، نظریاتی تربیت اور روحانی ذوق کی آبیاری کے لئے عملی جدوجہد کا آغاز کیا۔ عالمی ادارہ تنظیم الاسلام کے قیام کا بنیادی مقصد تعلیمات، کتاب و سنت کی ترویج و اشاعت، غلبہ اسلام کیلئے مسلمانوں کو متحد و منظم اور ان کی علمی و عملی، فکری و روحانی تربیت کرنا تھا تا کہ اسلام کی نشاۃ ثانیہ کے لئے نئے دور کا آغاز ہو سکے۔

اٹھ کہ اب بزم جہاں کا اور ہی انداز ہے
مشرق مغرب میں ترے دور کا آغاز ہے

تحریکی سرگرمیاں:

آپ اپنی ذات میں انجمن تھے تاہم آپ پھر بھی آپ جمعیت علمائے پاکستان، جماعت اہلسنت اور دیگر کئی مذہبی اور سیاسی تنظیموں میں نمایاں عہدوں پر تبلیغی و روحانی خدمات سرانجام دیتے رہے۔
عرصہ تین سال تک آزاد کشمیر کی سب سے موثر دینی اور سیاسی تنظیم جمعیت علمائے جموں کشمیر کی صدارت کر فرائض سرانجام دیئے لیکن جلد ہی عملی سیاست سے کنارہ کش ہو گئے۔

سنی جہاد کونسل کا قیام:

غلبہ اسلام، آزادی کشمیر اور تکمیل پاکستان کے لئے آپ نے لیاقت باغ راولپنڈی میں..... جہاد کشمیر کنونشن..... کا انعقاد کیا۔ جس میں آپ کی دعوت و تحریک پر ایک پزار علماء و مشائخ نے شرکت کی۔ جس کے پہلے کنوینئر اور صدر کنونشن آپ ہی تھے اور وہاں آپ نے ۲ مارچ ۱۹۹۲ء کو آل جموں کشمیر سنی کونسل کی بنیاد رکھی۔

علاوہ ازیں جماعت اہل سنت پاکستان، جمعیت علمائے پاکستان، جمعیت اہل سنت آزاد کشمیر، جمعیت علماء جموں کشمیر، عالمی ادارہ تنظیم الاسلام، انجمن طلباء اسلام، تحریک منہاج القرآن وغیرہ جیسی قابل ذکر تنظیموں کے سربراہان اور نمائندگان کنونشن میں شریک ہوئے اور حضرت ابوالبلیان کو عظیم کنونشن کے انعقاد پر خراج تحسین و تبریک پیش کیا بلکہ نبیرہ سیدنا مجدد الف ثانی امیر المجاہدین پروفیسر صبغتہ اللہ مجددی (صدر افغان عبوری حکومت) نے حضرت ابوالبلیان کے متعلق یہ فرمایا تھا:

”جس موثر انداز میں علامہ مجددی صاحب نے مقدمہ کشمیر پیش فرمایا ہے اگر ہمارے پاس ان جیسا ایک بھی رجل رشید ہوتا اور وہ افغانستان کا مسئلہ اس انداز میں پیش کرتا تو آج افغانستان کے حالات اس سے موثر ہوتے۔“

آخری وقت تک شدید علالت کے باوجود سنی جہاد کونسل کے ناظم اعلیٰ رہے، پاکستان و کشمیر میں اسلامی و روحانی معاشرے کی تشکیل و تعمیر کے لئے عملی جہاد میں مصروف رہے۔

دینی مدارس کا قیام:

آپ نے ۱۹۸۲ء میں جی ٹی روڈ بالمقابل ریگل چائے گوجرانوالہ (بطرف لاہور) پانچ ایکڑ اراضی پر مشتمل مرکزی دارالعلوم اہلسنت و جماعت (جامعہ ریاض المدینہ) کی بنیاد رکھی۔ یہاں نہایت خوبصورت انداز میں تعلیمی نظام شروع کیا تو دیکھتے ہی دیکھتے تشنگانِ علم و حکمت اس مادرِ علمی کی طرف اُمد آئے۔ سینکڑوں طلباء زیورِ تعلیم سے آراستہ ہونے کے لئے شہر سے باہر اس دارالعلوم میں نہایت ذوق و شوق سے تشریف لے جاتے اور اپنی علمی پیاس بجھاتے۔ نہایت احسن انداز میں یہ علمی سلسلہ قائم ہوا مگر چند جاہ پسند عناصر کے لئے یہ بات بہت ناگوار تھی کہ دینِ متین کی یہ قیادت حضرت ابوالبلیان رحمۃ اللہ علیہ فرمائیں؟ لہذا انہوں نے ہر سطح پر آپ کی زبردست مخالفت شروع کر دی چنانچہ بادلِ نحواستہ آپ اس نظام سے دست کش ہو گئے مگر معاندین کی پوری کوشش کے باوجود یہ تعلیمی نظام معطل رہا بالآخر انہیں اس حقیقت کا اعتراف کرنا پڑا کہ یہ نظام چلانا ہمارے بس کی بات نہیں پھر سالہا سال قطل کے بعد بھگتِ تعالیٰ انہیں یہ نظام دوبارہ آپ کی زیر سرپرستی میں دینا پڑا۔ اب یہ دارالعلوم مدینہ اسلامک یونیورسٹی کے نام سے علوم اسلامیہ و عصریہ کا حسین سنگم ہے جو بڑے احسن انداز میں وارثانِ منبر و محراب کی تعلیم و تربیت کے فرائض سرانجام دے رہا ہے۔

گوجرانوالہ ڈویژن میں اہل سنت کی عظیم دینی درسگاہ دارالعلوم نقشبندیہ امینیہ اے بلاک ماڈل ٹاؤن کے بانی و مہتمم بھی آپ ہی تھے۔ علاوہ ازیں درجنوں مساجد و مدارس اور مذہبی و سماجی تنظیموں کی عمر بھر سرپرستی اور مالی معاونت فرماتے رہے۔

تبلیغی کاوشیں:

آپ نے دین اسلام کے بنیادی نظریات اور کتاب و سنت کی آفاقی تعلیمات سے عوام الناس کو روشناس کرانے کے لئے مجلس دین و دانش کے تحت مختلف دروس و قرآن و حدیث و تصوف کا سلسلہ شروع کیا جن میں بالخصوص قرآنی سورتوں کا اجمالی تعارف اور مختلف قرآنی مضامین کی تعبیر و تشریح آپ کے موضوعِ سخن ہوتے تھے۔

☆... دروس احادیث میں خصوصاً شامل ترمذی کچھ ایسے ایمان افروز اور دلکش انداز میں بیان فرماتے کہ سامعین پر رقت کی کیفیت طاری ہو جاتی۔

☆... کئی مرتبہ بیرونی ممالک (برطانیہ، آسٹریلیا، ملائیشیا، عراق، سعودی عرب، ہندوستان وغیرہ) میں تبلیغی و روحانی دورے بھی فرمائے۔

☆... ماشاء اللہ آٹھ مرتبہ حج بیت اللہ اور متعدد عمروں کی سعادت بھی آپ کے حصے میں آئی۔ قیامِ حرمین شریف کے دوران بھی دعوت و ارشاد کا سلسلہ جاری رہتا تھا۔

بحیثیت شیخ طریقت:

شیخ کامل نبوت و رسالت کی نیابت و خلافت کے طور پر سالکین کی قلبی تنویر اور باطنی تطہیر کر کے ان کو منزل آشنا کرتا ہے ”نقشبندوں عجب قافلہ سالار اند“ کے مصداق آپ سلوک نقشبندیہ مجددیہ طے کروانے میں مشاق تھے۔ کئی احباب کو ایک ہی توجہ سے عالم امر اور عالم خلق کے لطائف طے کروادیئے۔ دیگر سلاسل طریقت کے سالکین بھی آپ کی توجہات قدسیہ اور باطنی رہنمائی حاصل کرتے تھے بلکہ بعض نامور مشائخ بھی آپ سے اسرار طریقت سیکھتے اور روحانی مسائل دریافت کرتے تھے۔

دروس تصوف:

تصوف و طریقت کے نہایت باریک، لطیف اور دقیق مسائل اور معارف پر شرح و بسط کے ساتھ کلام کرنے اور عامۃ الناس کے قلوب و اذہان میں صحیح اسلامی تصوف کو اجاگر کرنے کی صلاحیت خصوصی طور پر قدرت نے آپ کو ودیعت فرمائی تھی۔ یہی وجہ تھی کہ آپ قدوۃ الکاملین حضرت داتا گنج بخش علی ہجویری رحمۃ اللہ علیہ کی شہرہ آفاق کتاب مستطاب ”کشف المحجوب“ کا مسلسل آٹھ برس (۱۹۸۹ء تا مئی ۱۹۹۶ء) تک ہفتہ وار درس ارشاد فرماتے رہے۔

حضرت مجدد الف ثانی رحمۃ اللہ علیہ کے خصوصی علوم و معارف پر مشتمل رسالہ مبارکہ ”مبداء و معاد“ احباب کو سبقاً پڑھایا نیز مکتوبات امام ربانی کا تقریباً ربع صدی درس ارشاد فرماتے رہے۔

البینات شرح مکتوبات:

۱۹۸۹ء میں جب عالمی ادارہ تنظیم الاسلام کے زیر اہتمام.... ماہنامہ دعوت تنظیم الاسلام.... کا اجراء ہوا تو آپ نے تعلیمات مجددیہ کے فروغ و احیاء کے لئے حضرت امام ربانی مجدد الف ثانی شیخ احمد فاروقی سرہندی رحمۃ اللہ علیہ کے ”مکتوبات شریفہ پہلی اردو شرح البینات“ کے عنوان سے لکھنے کا آغاز کیا۔

مکتوبات امام ربانی علوم معارف اور حقیقت و معارف کا بحر ذخار ہے جن کے متعلق حضرت العلام سید حضرت عبدالحکیم بن المصطفیٰ الآروسی رحمۃ اللہ علیہ کا قول ہے:

”افضل الكتب الاسلامیۃ بعد کتاب اللہ تعالیٰ وبعد احادیث النبویۃ مکتوبات للامام الربانی

لامثل لہ فی الاقطار الجہانی“

مکتوبات کی شرح یقیناً ایک مشکل ترین کام تھا کیونکہ مکتوبات امام ربانی کو سمجھنے کے لئے صرف عربی اور فارسی زبان پر عبور و اصطلاحات تصوف کا جان لینا ہی کافی نہیں بلکہ حضرت مجدد پاک رحمۃ اللہ علیہ کے لامحدود کمشوفات، حقائق و معارف کو سمجھنے کے لئے اعلیٰ روحانی استعداد کے ساتھ ساتھ بلند فکر و نظر اور علم کسبی کے علاوہ علم وہبی کی بھی ضرورت ہے جو کہ خداداد صلاحیت ہے نیز یہ قال کا علم نہیں بلکہ حال کا علم ہے اس کا تعلق واردات قلبیہ اور مشاہدات ذاتیہ کے ساتھ ہے نیز قلبی واردات و کیفیات اور ذاتی مشاہدات و مکاشفات کا ادراک کر کے ان کو الفاظ کی حسین لڑی میں پرونا اور بھی مشکل کام ہے۔ بحمد تعالیٰ اللہ رب العزت نے یہ ساری قابلیتیں و صلاحیتیں آپ کی ذات بابرکات میں ودیعت فرمائی تھیں۔

آپ کے اس کام نے علماء کے علاوہ اخص الخواص کو بھی ورطہ حیرت میں مبتلا کر دیا۔ کچھ نے اس کام کو سراہا اور داد تحسین دی تو کچھ انگشت بدنداں رہ گئے بلکہ کچھ نے تو یہ سمجھا کہ یہ کام زیادہ دیر تک چلنے والا نہیں لیکن جس کام کی بنیاد خلوص للہیت پر ہو، جہاں تائید ایزدی اور بزرگوں کی توجہات شامل ہوں، مزید یہ کہ خود حضور ﷺ کی روحانیت مدد و معاون ہو تو ناکامی کا سوال ہی پیدا نہیں ہوتا۔ اس سلسلہ میں آپ خود فرماتے ہیں کہ!

”ایسا کئی بار ہوا کہ الہیات کے سلسلہ میں کسی مشکل مسئلہ کے حل کی جب کوئی صورت نہ بن پڑتی تو حضور مجدد پاک رحمۃ اللہ علیہ کی بارگاہ اقدس میں فاتحہ پڑھ کر متوجہ ہوتا تو اس مسئلہ کا حل معلوم ہو جاتا کبھی القائی طور پر تو کبھی یوں کہ کسی نہ کسی کتاب میں فوراً وہی مسئلہ سامنے آ جاتا“..... سبحان اللہ

تصانیف عالیہ:

جس طرح فن خطابت میں اپنی عظمت کا لوہا منوایا اسی طرح میدان تحریر کے بھی آپ شاہسوار ہیں۔ آپ کی تصنیفات جلیلیہ ادب و انشاء کا عظیم شاہکار ہیں جن میں تحقیق و تدقیق کے ساتھ ساتھ ایجاز و اختصار اور بر محل اشعار کا استعمال قارئین کے لئے دلچسپی کا باعث ہے۔ ان میں علوم و معارف، حقائق و دقائق، شریعت و طریقت اور حقیقت و معرفت کے دریا بہا دیئے گئے ہیں جن کا صحیح ادراک و احساس ان کے مطالعہ و ملاحظہ سے ہی ممکن ہے تاہم آپ کی درج ذیل تصانیف منظر عام پر آئی ہیں جبکہ متعدد منصوبہ جات ابھی تشنہ تکمیل ہیں:

☆..... الہیات شرح مکتوبات

☆..... سعادت العباد شرح مبادی و معاد

☆..... البیان (تقریری مجموعہ)

☆..... تذکرہ مشائخ آلومہار شریف

☆..... سرمایہ ملت کا نگہبان

- ☆.....کلمہ طیبہ اور اس کے تقاضے
- ☆.....اسلام میں عید میلاد النبی کی حیثیت
- ☆.....صلوات الابرار (مجموعہ درود و سلام)
- ☆.....قرآنی سورتوں کا اجمالی تعارف
- ☆.....شرح شمائل ترمذی
- ☆.....شرح کشف المحجوب
- ☆.....مقالات ابوالبلیان
- ☆.....آداب الحرمین
- ☆.....ایمان اور اس کے ثمرات

وصال باکمال:

جملہ سلاسل و طریقت کی نسبتوں کے حامل یہ مرد و حید اپنے مشائخ کرام کے تفویض کردہ روحانی و تبلیغی مشن کی تکمیل و تشہیر کے بعد یہ تبلیغی و روحانی نظام اپنے جانشین مکرم مدظلہ کے سپرد فرما کر آخر کار ۱۰ اگست ۲۰۰۲ء بروز اتوار بمطابق یکم جمادی الثانی ۱۴۲۳ھ کو واصل بحق ہو گئے۔